

20101653561

ВЛАДА НА РЕПУБЛИКА МАКЕДОНИЈА

Врз основа на член 25 од Законот за обезбедување на лица и имот („Службен весник на Република Македонија“ бр. 80/99 и 66/07 година), Владата на Република Македонија, на седницата одржана на 14.12.2010 година, донесе

О Д Л У К А **ЗА ОПРЕДЕЛУВАЊЕ НА ПРАВНИ ЛИЦА КОИ СЕ ДОЛЖНИ ДА ИМААТ** **ОБЕЗБЕДУВАЊЕ НА ЛИЦА И ИМОТ ЗА СВОИ ПОТРЕБИ**

I. Општа одредба

Член 1

Со оваа одлука се определуваат правните лица кои се должни да имаат обезбедување на лица и имот за свои потреби.

II. Обезбедување на лица и имот на правните лица чија дејност е поврзана со ракување со радиоактивни материи или други по луѓето и околината опасни материи

Член 2

Правните лица на територијата на Република Македонија регистрирани за вршење дејност согласно Законот за заштита од јонизирачко зрачење и радијациона сигурност, покрај обврските предвидени со овој закон имаат физичко и техничко обезбедување заради обезбедување на сигурноста на изворите на јонизирачко зрачење од недозволен пристап на неповикани лица во објектите при транспорт и депонирање на радиоактивниот отпад.

Правните лица на територијата на Република Македонија регистрирани за производство и промет со лекови и медицински помагала согласно Законот за лековите и медицинските помагала, како и согласно други прописи за вршење на оваа дејност и медицинските установи за секундарна и терцијарна здравствена заштита и лекување на луѓето имаат физичко и техничко обезбедување на објектите и околниот простор.

Правните лица на територијата на Република Македонија регистрирани за производството и промет со запални течности и запални гасови чија зафатнина е над пропишаната со Законот за складирање и заштита од запални течности и гасови и со други прописи, ги заштитуваат своите магацини, складови и резервоари со пропишана ограда, имаат техничко обезбедување, а со примена на други потребни мерки и физичко обезбедување.

Правните лица на територијата на Република Македонија регистрирани за вршење на превоз на опасни материи, покрај обврските предвидени со Законот за превоз на опасни материи во патниот и железничкиот сообраќај, на местото на кое се врши натовар или истовар на опасни материи имаат физичко и техничко обезбедување.

III. Обезбедување на лица и имот на правните лица чија дејност е поврзана со ракување со предмети и објекти од особено културно и историско значење

Член 3

Јавните установи и приватните музеи основани согласно Законот за музеите и јавните установи основани согласно Законот за заштита на културното наследство, чија дејност е поврзана со ракување со предмети и објекти од особено културно и историско значење, како и археолошките локалитети и друго недвижно културно наследство имаат физичко и техничко обезбедување на движното и недвижното културно наследство.

IV. Обезбедување на лица и имот на правни лица кои се од интерес за безбедноста и одбраната на Република Македонија

Член 4

Правните лица на територијата на Република Македонија регистрирани за вршење дејности од областа на енергетиката согласно одредбите на Законот за енергетика, за производство, пренос и дистрибуција на енергија, покрај другите безбедносни мерки пропишани со закон и подзаконски прописи, заради заштита на здравјето и животот на луѓето и заради заштита на животната средина, природата и растенијата имаат физичко и техничко обезбедување.

Правните лица на територијата на Република Македонија регистрирани за вршење дејности од областа на водоснабдувањето на населението со вода за пиење и технолошки потреби согласно со Законот за водостопанствата, како и согласно други закони имаат физичко и техничко обезбедување.

Правните лица на територијата на Република Македонија регистрирани за вршење дејности за заштита и управување со повеќенаменски подрачја, заштита и унапредување на животната средина, заштита на природата и природното наследство во заштитени подрачја и надвор од заштитените подрачја согласно со Законот за животната средина, Законот за заштита на природата и согласно други закони имаат физичко и техничко обезбедување на просторите и објектите со кои стопанисуваат.

Јавното претпријатие Македонска радиотелевизија и другите правни лица кои се регистрирани за вршење дејност од јавен интерес (електронски и печатени медиуми) под услови и на начин утврдени со Законот за основање на Јавно претпријатие Македонска радиодифузија, Законот за радиодифузната дејност, Законот за електронските комуникации и согласно други закони имаат физичко и техничко обезбедување.

Народната банка на Република Македонија и правните лица регистрирани за вршење банкарски работи согласно Законот за Народната банка на Република Македонија и Законот за банките имаат физичко и техничко обезбедување на објектите, околниот простор и на транспортот на банкарски вредности.

V. Завршна одредба

Член 5

Оваа одлука влегува во сила наредниот ден од денот на објавувањето во „Службен весник на Република Македонија“.

Бр. 51-7284/1
14 декември 2010 година
Скопје

Заменик на претседателот
на Владата на Република
Македонија,
д-р **Васко Наумовски**, с.р.